



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ແຂວງ ບໍລິຄໍາໄຊ

012 / ຂບຊ
 ເລກທີ _____ / ຂບຊ
 ບໍລິຄໍາໄຊ, ວັນທີ **28 APR 2016**

ຄໍາສັ່ງແນະນໍາ
ຂອງເຈົ້າແຂວງບໍລິຄໍາໄຊ
ກ່ຽວກັບການຄຸ້ມຄອງຕາຂ່າຍໄຟຟ້າແຮງກາງ 22 ກວ, ແຮງຕໍ່າ 0.4 ກວ ແລະ ປ້ອມຫມໍ້ແປງ

ເຖິງ: ເຈົ້າເມືອງ 7 ຕົວເມືອງ, ພະແນກການ, ກົມກອງ, ຫ້ອງການ, ອົງການຈັດຕັ້ງມະຫາຊຸມ, ລັດວິສາຫະກິດ, ບໍລິສັດ ຕະຫຼອດຮອດປະຊາຊົນບັນດາເຜົ່າພາຍໃນແຂວງ ບໍລິຄໍາໄຊ.

ເລື່ອງ: ການຖົມດິນ ແລະ ສິ່ງປຸກສ້າງກວມເອົາເສົາ 8 ແມັດ, 12 ແມັດ ຢູ່ກ້ອງ ແລະ ຢູ່ໃກ້ ຕາມແລວຕາຂ່າຍໄຟຟ້າ 22 ກວ, 0.4 ກວ ແລະ ປ້ອມຫມໍ້ແປງ.

- ອີງຕາມ ໃບສະເໜີຂອງ ລັດວິສາຫະກິດໄຟຟ້າລາວ ສາຂາແຂວງບໍລິຄໍາໄຊ ເລກທີ 1990/ ຟຟລ.ຂບຊ, ລົງວັນທີ 5 ເມສາ 2016.
- ອີງຕາມ ມາດຕະຖານເຕັກນິກຂອງລັດວິສາຫະກິດໄຟຟ້າລາວ ເລກທີ 052/ອຫ, ວຽງຈັນ ວັນທີ 12 ກຸມພາ 2004

ເນື່ອງຈາກວ່າໃນປະຈຸບັນການພັດທະນາເສດຖະກິດ-ສັງຄົມໄດ້ມີການຂະຫຍາຍຕົວສູງ ເຮັດໃຫ້ເກີດມີການຖົມດິນຂຶ້ນສູງ, ມີບາງເຂດໃນແຕ່ລະເມືອງຍັງມີສິ່ງປຸກສ້າງອາຄານບ້ານເຮືອນ ກວມເອົາເສົາ 8 ແມັດ, ເສົາ 12 ແມັດ ປຸກຢູ່ກ້ອງ ແລະ ຢູ່ໃກ້ ຕາມແລວຕາຂ່າຍໄຟຟ້າ 22 ກວ, 0.4 ກວ ແລະ ປ້ອມຫມໍ້ແປງ, ເຊິ່ງເຮັດໃຫ້ລັດວິສາຫະກິດໄຟຟ້າລາວ ສາຂາແຂວງບໍລິຄໍາໄຊ ພົບຄວາມຫຍຸ້ງຍາກໃນການຄຸ້ມຄອງຕິດຕາມ, ກວດກາ ແລະ ບໍາລຸງຮັກສາ ເພື່ອເປັນການປ້ອງກັນບັນດາອຸປະຕິເຫດທາງດ້ານໄຟຟ້າທີ່ຈະເກີດຂຶ້ນຕໍ່ກັບຊີວິດ ແລະ ຊັບສິນຂອງພໍ່ແມ່ປະຊາຊົນບັນດາເຜົ່າ.

ເຈົ້າແຂວງບໍລິຄໍາໄຊ ອອກຄໍາສັ່ງແນະນໍາ ດັ່ງນີ້:

1. ໃຫ້ທຸກພາກສ່ວນແຕ່ແຂວງລົງຮອດທ້ອງຖິ່ນ ຈົ່ງໃຫ້ການຮ່ວມມືກັບລັດວິສາຫະກິດໄຟຟ້າລາວ ສາຂາແຂວງ ບໍລິຄໍາໄຊ ໃນການຕິດຕາມ, ກວດກາ ການຖົມດິນ, ສິ່ງປຸກສ້າງ ຕາມແລວຕາຂ່າຍໄຟຟ້າ 22 ກວ, 0.4 ກວ ແລະ ປ້ອມຫມໍ້ແປງ ໃນຂອບເຂດທົ່ວແຂວງ ບໍລິຄໍາໄຊ.

2. ໃຫ້ທຸກພາກສ່ວນແຕ່ແຂວງ ລົງຮອດທ້ອງຖິ່ນໃຫ້ການຮ່ວມມື ແລະ ສົມທົບກັບລັດວິສາຫະກິດ ໄຟຟ້າລາວ ສາຂາແຂວງ ບໍລິຄໍາໄຊ ໃນການເຄື່ອນໄຫວໂຄສະນາ ແລະ ສ້າງນິຕິກຳບົດບັນທຶກຮ່ວມກັນກັບ ເຈົ້າຂອງດິນ ແລະ ເຈົ້າຂອງສິ່ງປຸກສ້າງທີ່ເຫັນວ່າມີຄວາມສ່ຽງໃນການເກີດອຸປະຕິເຫດທາງດ້ານໄຟຟ້າ ເພື່ອ ຫັນເຂົ້າລະບຽບການ ແລະ ໃຫ້ຖືກຕ້ອງຕາມມາດຖານເຕັກນິກຂອງໄຟຟ້າລາວວາງອອກ.

3. ໃຫ້ເຈົ້າເມືອງແຕ່ລະເມືອງ ແຕ່ງຕັ້ງຄະນະກຳມະການສະເພາະກິດຂັ້ນເມືອງ ແລະ ອອກຄຳສັ່ງ ແນະນຳ ໃຫ້ແຕ່ລະບ້ານຖ້ຳເຫັນປາກົດມີການຖົມດິນ ແລະ ສິ່ງປຸກສ້າງທີ່ກວມເອົາເສົາ, ປຸກຢູ່ກ້ອງ ແລະ ຢູ່ໃກ້ກັບແລວສາຍຕາຂ່າຍໄຟຟ້າທີ່ອາດຈະເກີດມີຄວາມສ່ຽງຕໍ່ອຸປະຕິເຫດແມ່ນໃຫ້ບ້ານເປັນຜູ້ລາຍງານຫາ ຄະນະກຳມະການສະເພາະກິດຂັ້ນເມືອງໂດຍດ່ວນ.

4. ມອບໃຫ້ທ້ອງການຜັງເມືອງ ແລະ ນາຍບ້ານເປັນເຈົ້າການ ໃນການຕິດຕາມກວດກາຢ່າງເປັນ ປົກກະຕິໂດຍສະເພາະການຖົມດິນ ແລະ ສິ່ງປຸກສ້າງໃດທີ່ປຸກກວມເອົາເສົາ, ປຸກຢູ່ກ້ອງ ແລະ ຢູ່ໃກ້ແລວ ສາຍຕາຂ່າຍໄຟຟ້າ 22 ກວ, 0,4 ກວ ແລະ ປ້ອມໝໍ້ແປງ.

5. ຖ້າຫາກຢູ່ເຂດໃດ, ເມືອງໃດຫາກມີການຖົມດິນຂຶ້ນສູງ ແລະ ປຸກສ້າງກວມເອົາເສົາ, ປຸກຢູ່ກ້ອງ ແລະ ຢູ່ໃກ້ແລວສາຍໄຟແມ່ນມອບໃຫ້ຄະນະກຳມະການຂັ້ນເມືອງ (ເຄຫາຜັງເມືອງ) ສົມທົບກັບລັດວິສາ ຫະກິດໄຟຟ້າລາວ ສາຂາແຂວງບໍລິຄໍາໄຊ ລົງກວດກາເຮັດບົດບັນທຶກກັບເຈົ້າຂອງດິນ ແລະ ເຈົ້າຂອງສິ່ງ ປຸກສ້າງໃນການສ້ອມແປງປັບປຸງຕາຂ່າຍໄຟຟ້າໃຫ້ໄດ້ຕາມມາດຕະຖານເຕັກນິກຂອງໄຟຟ້າລາວ, ສ່ວນຄ່າ ໃຊ້ຈ່າຍໃນການສ້ອມແປງແມ່ນມອບໃຫ້ເຈົ້າຂອງດິນ ແລະ ເຈົ້າຂອງສິ່ງປຸກສ້າງຕ່າງໆເປັນຜູ້ຮັບຜິດຊອບ ທັງຫມົດ.

6. ກໍລະນີມີສິ່ງປຸກສ້າງຕ່າງໆກວມເອົາເສົາໄຟຟ້າ, ອັນເຮັດໃຫ້ກົດຂວາງການປະຕິບັດໜ້າທີ່ຂອງ ພະນັກງານໄຟຟ້າແມ່ນໃຫ້ເຈົ້າຂອງສິ່ງປຸກສ້າງຕ່າງໆ ຈົ່ງໃຫ້ການຮ່ວມມື ແລະ ຊອກຫາວິທີໃນການ ຍົກຍ້າຍ ຫຼື ມ້າງອອກເພື່ອໃຫ້ທາງພະນັກງານໄຟຟ້າສາມາດປະຕິບັດວຽກໄດ້ຢ່າງສະດວກ, ຖ້າເຈົ້າຂອງສິ່ງ ປຸກສ້າງໃດ ບໍ່ປະຕິບັດຕາມ, ຖ້າກໍລະນີທາງໄຟຟ້າຫາກມີການສ້ອມແປງປ່ຽນຖ່າຍອຸປະກອນຕ່າງໆ ທຸກ ການເສຍຫາຍແມ່ນມອບໃຫ້ທາງເຈົ້າຂອງສິ່ງປຸກສ້າງເປັນຜູ້ຮັບຜິດຊອບ.

7. ຖ້າກໍລະນີມີຈຸດປະສົງທີ່ຈະຖົມດິນ ແລະ ປຸກສິ່ງປຸກສ້າງຢູ່ກ້ອງ ແລະ ຢູ່ໃກ້ແລວສາຍຕາຂ່າຍ 22 ກວ, 0,4 ກວ ແລະ ປ້ອມໝໍ້ແປງຕ່າງໆ ແມ່ນໃຫ້ເຂົ້າມາພົວພັນ ຫຼື ສະເໜີຫາທາງກຳມະການສະເພາະ ກິດຂັ້ນເມືອງ ເພື່ອຊອກຫາວິທີການຕ່າງໆໃນການສ້ອມແປງ ແລະ ແກ້ໄຂເສຍກ່ອນ.

8. ທຸກໆກໍລະນີທີ່ກ່າວມາຂ້າງເທິງນັ້ນ ຖ້າຫາກມີການຖົມດິນ ແລະ ສິ່ງປຸກສ້າງຢູ່ກ້ອງ, ຢູ່ໃກ້ແລວ ສາຍຕາຂ່າຍໄຟຟ້າແມ່ນຕ້ອງປະຕິບັດດັ່ງນີ້:

8.1 ກໍລະນີຖົມດິນຢູ່ກ້ອງແລວສາຍຕາຂ່າຍ 22 ກວ ແມ່ນໃຫ້ຄວາມສູງ, ຄວາມໂຕ່ງຂອງ ສາຍຈາກໜ້າດິນ ຫາ ສາຍຕາຂ່າຍໄຟຟ້າແມ່ນ 10 ແມັດ ຂຶ້ນໄປ ສຳລັບສາຍໄຟເບືອຍ ແລະ ສາຍຫຸ້ມ ແມ່ນ 8 ແມັດ ຂຶ້ນໄປ

8.2 ກໍລະນີສິ່ງປຸກສ້າງຢູ່ໃກ້ແລວສາຍຕາຂ່າຍ 22 ກວ ແມ່ນໃຫ້ມີຄວາມຫ່າງຈາກດ້ານຂ້າງ ແມ່ນ 3 ແມັດ ຫລືຫລາຍກວ່າ ສໍາລັບສາຍເປືອຍ ແລະ ເປັນສາຍຫຸ້ມແມ່ນ 2,5 ແມັດ ຫລືຫລາຍກວ່າ.

8.3 ກໍລະນີຖິ້ມດິນຢູ່ກ້ອງແລວສາຍຕາຂ່າຍ 0,4 ກວ ແມ່ນໃຫ້ຄວາມສູງ, ຄວາມໂຕ່ງຂອງ ສາຍຈາກຫນ້າດິນ ຫາ ສາຍຕາຂ່າຍໄຟຟ້າແມ່ນ 6 ແມັດ ຫລືຫລາຍກວ່າ ສໍາລັບສາຍໄຟເປືອຍ ແລະ ສາຍ ຫຸ້ມແມ່ນ 5 ແມັດ ຫລືຫລາຍກວ່າ.

8.4 ກໍລະນີສິ່ງປຸກສ້າງຢູ່ໃກ້ແລວສາຍຕາຂ່າຍ 0,4 ກວ ແມ່ນໃຫ້ມີຄວາມຫ່າງຈາກດ້ານຂ້າງ ແມ່ນ 2,7 ແມັດ ຫລືຫລາຍກວ່າ ສໍາລັບສາຍເປືອຍ ແລະ ສາຍຫຸ້ມແມ່ນ 2 ແມັດ ຫລືຫລາຍກວ່າ.

9. ໃຫ້ພາກສ່ວນທີ່ກ່ຽວຂ້ອງ ແລະ ປະຊາຊົນໃນຂອບເຂດທົ່ວແຂວງ ພ້ອມກັນຈັດຕັ້ງປະຕິບັດຄໍາສັ່ງ ແນະນໍາສະບັບນີ້ໃຫ້ໄດ້ຮັບຜົນດີ.

10. ຄໍາສັ່ງແນະນໍາສະບັບນີ້ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ເຈົ້າແຂວງບໍລິຄໍາໄຊ



ດຣ. ກອງແກ້ວ ໄຊສົງຄາມ
Dr. Kongkeo XAYSONGKHAM